

कश्यपोऽसितो देवलो वा । पवमानः सोमः । गायत्री ।

परि प्रिया दिवः कविर्वयांसि नप्त्योर्हितः । सुवानो याति कविक्रतुः ॥ ९.००९.०१

नप्त्योर्हितः- अधिषवणफलकयोर्जडप्रतीकयोर्निहितः । कविः- क्रान्तदर्शी । कविक्रतुः- क्रान्तदर्शनां सङ्कल्पभूतः । अग्निमयः । सुवानः- निष्पादितः । दिवः- चिदाकाशस्य । प्रिया- प्रियान् । वयांसि- मुक्तिप्रतीकपक्षिणः । परि- परितः । याति- गच्छति ॥१॥

प्रप्र क्षयाय पन्यसे जनाय जुष्टो अद्रुहै । वीत्यर्ष चनिष्ठया ॥ ९.००९.०२

क्षयाय- आश्रितानां निवासभूताय । पन्यसे- मन्त्रवते । अद्रुहे- द्रोहभावनारहिताय । जनाय । जुष्टः- आश्रितः सन् । वीती- अनुभवाय । चनिष्ठया- अन्नेन । प्रप्र अर्ष- प्रकर्षेण गच्छ ॥२॥

स सूनुर्मातरा शुचिर्जातो जाते अरोचयत् । महान्मही ऋतावृधा ॥ ९.००९.०३

सः- असौ । शुचिः- परिशुद्धः । जातः- आविर्भूतः । महान्- महात्मा । सूनुः- वत्सः सोमः । जाते- आविर्भूते । मही- महत्यौ । ऋतावृधा- प्रकृतिनियतिभूतसत्यवर्धक्यौ । मातरा- द्यावापृथिव्यौ । अरोचयत्- दीपयति ॥३॥

स सप्त धीतिभिर्हितो नद्यो अजिन्वदद्रुहः । या एकमक्षि वावृधुः ॥ ९.००९.०४

सः- असौ । सप्त धीतिभिः- सप्तसदनसम्बन्धिधारणाभिः । हितः- अन्तर्निहितः । अद्रुहः- अद्रोहः । याः । एकम्- अनन्यं सोमम् । अक्षि- अक्षीणं यथा भवति तथा । वावृधुः- वर्धयामासुः । नद्यः- ता अपो मूलशक्तिधाराः । अजिन्वत्- प्रीणयति ॥४॥

ता अभि सन्तमस्तृतं महे युवानमा दधुः । इन्दुमिन्द्र तव व्रते ॥ ९.००९.०५

इन्द्र- परमेश्वर । इन्दुम्- हृदयक्लेदनकरम् । अस्तृतम्- अहिंसितम् । युवानम्- नित्याभिनवम् ।
सन्तम्- सद्रसम् । तव- भवतः । व्रते- नियत्याम् । महे- महते लक्ष्याय । ताः- जीवोदकानि ।
अभि- अभितः । आ दधुः- धारयामासुः ॥१॥

अभि वह्निर्मर्त्यः सप्त पश्यति वावहिः । क्रिविर्देवीरतर्पयत् ॥ ९.००९.०६

वह्निः- यज्ञवोढा । अमर्त्यः- मरणरहितो रसः । वावहिः- वाहकः सन् । सप्त- सप्त मूलशक्तिधाराः ।
पश्यति- अवगच्छत्यनुभवति वा । क्रिविः- तासां स्वप्रवणशीलत्वेन धारकः कूपः सन् । देवीः-
अपः धाराः । अतर्पयत् ॥६॥

अवा कल्पेषु नः पुमस्तमांसि सोम योध्या । तानि पुनान जङ्घनः ॥ ९.००९.०७

पुनान- पवमान । कल्पेषु- युगेषु । पुमः- वीर । सोम- रस । तमांसि- अन्धकारमयानि अज्ञानानि ।
योध्या- योधनीयानि । तानि- अमूनि । जङ्घनः- नाशय । नः- अस्मान् । अव- रक्ष ॥७॥

नू नव्यसे नवीयसे सूक्ताय साधया पथः । प्रत्नवद्रौचया रुचः ॥ ९.००९.०८

नु- क्षिप्रम् । नव्यसे- अयातयामाय । नवीयसे- स्तुतिमयाय । सूक्ताय- सुष्ठु उक्ताय मन्त्राय । पथः-
मार्गान् । साधय । प्रत्नवत्- यथापूर्वम् । रुचः- ज्योतीषि । रोचय- प्रकाशय ॥८॥

पवमान महि श्रवो गामश्वं रासि वीरवत् । सना मेधां सना स्वः ॥ ९.००९.०९

पवमान- पुनान । वीरवत्- वीर्यसंपन्नम् । अश्वम्- प्राणम् । गाम्- चित्किरणम् । महि- महतीम् ।
श्रवः- श्रुत्युपलक्षितावगतिम् । मेधाम्- देवतावगमनशक्तिम् । स्वः- ज्योतिः । सन- देहि ॥९॥